

Mate i mai pe Ko Hai Oku Ofa late Koé, Mrs. Pangikē!

Fai 'e Mary Brenchley
(Makatu'unga 'i ha talanoa mo'oni)

Nā'e sai'ia 'a Lokisī he sio ki he ngaahi fale kotoa 'i hono tukuikoló 'i he'ene lue ki 'api mei he akó. Nā'e 'i ai ha fale 'e taha nā'e 'i ai ha kulī nā'e kālou mo punopuna 'i he matapā sio'atá. Nā'e 'i ai ha fale 'e taha nā'e longoa'a e fanga manupuná 'i he 'ulu'akaú.

Pea nā'e 'i ai leva e fale 'o Mrs. Pangikē. Nā'e hoko 'a Mrs. Pangikē ko 'ene faiako 'i he kalasi tolú, pea nā'e sai'ia taha ai 'a Lokisī. Nā'e ta'ata'alo ma'u pē 'a Lokisī kia Mrs.

Pangikē 'i he'ene sio atu 'oku tangutu he sea 'i hono fakafaletolo 'i mu'á. Nā'e anga fakakaume'a mo fiefia ma'u pē 'a Mrs. Pangikē.

Ka 'i he 'ahó ni nā'e 'ikai ha taha 'i he sea he fakafaletoló. Nā'e hangē 'oku lōngonoa e falé. Nā'e pulia foki mo e pusi 'a Mrs. Pangikē ko Sesitaá.

Nā'e manatu'i 'e Lokisī 'a e pehē 'e he'ene fa'éé, 'oku puke 'a Mrs. Pangikē. Nā'a ne 'alu ki falemahaki he 'aho kotoa pē ke faito'o. Nā'e ongo'i lotomamahi 'a Lokisī. Nā'a ne fie fai ha me'a lelei ma'a Mrs. Pangikē. Ka ko e hā te ne fai?

Nā'e sio takai holo 'a Lokisī ki he puna 'a e fanga honé mei he matala'i'akau ki he matala'i'akau. Fakafokifā kuó ne ma'u ha fo'i fakakaukau!

Nā'e lele 'a Lokisī ki 'api 'o paki ha matala'i lose mei he'ene ngoué. Nā'a ne foki ki he fale 'o Mrs. Pangikē 'o tuku ia 'i he fakafaletolo 'i mu'á.

'I he 'aho hono hokó nā'e hili 'e Lokisī ha matala'isiola'a 'i he sea 'o Mrs. Pangikē. Pea 'i he 'aho hono hokó, nā'a ne tuku ha matala'ihone 'i hono matapā 'i mu'á. Nā'e tuku 'e Lokisī ha matala'i'akau ma'a Mrs. Pangikē 'i he 'aho kotoa pē 'i ha uike 'e ua. Nā'a ne tokanga ke 'oua nā'a sio mai ki ai ha taha.

'I ha'ane foki ki 'api 'i ha 'aho 'e taha, nā'e sio atu 'a Lokisī 'oku tangutu mai 'a Mrs. Pangikē 'i he fakafaletolo 'i mu'á. Nā'a ne puke-puke ha ngaahi matala'i'akau 'i hono nimá.

Nā'e pehē ange 'e Mrs. Pangikē, "Lokisī, sio mai ki he'eku ngaahi matala'i'akau faka'ofa'ofá. Ne tuku mai ia 'e ha taha ma'aku. 'I he'eku foki mai he 'aho kotoa pē mei falemahakí, ne 'i ai ha matala'i'akau fo'ou ne talitali ange kiate au."

Nā'e malimali 'a Lokisī. "Okú ke 'ilo'i pe ko hai?"

Nā'e malimali mai 'a Mrs. Pangikē. "Neongo pe ko hai, 'oku ou fie fakamālō kiate kinautolu."

"Mahalo ko ha taha 'oku 'ofa 'iate koe!" Ko e lea ange ia 'a Lokisī.

Nā'e pehē 'e Mrs. Pangikē, "Io, nā'a ku hanganaki atu ke ma'u ha matala'i'akau fo'ou he 'aho kotoa pē. Nā'e tuku e matala'i'akau 'ulu-aki 'i hoku fakafaletoló.

'Okú ke pehē nā'e tuku ia 'e ho'o pusi?" Ko e fehu'i ange ia 'a Lokisī.

"Oku sai'ia 'a Sesitā ke ne faka'ohovale'i au, ka kuo te'eki ke ne tuku mai ha matala'i'akau." Nā'e kata 'a Mrs. Pangikē. "Fēfē 'a e matala'i'akau 'i hoku seá?"

"Ko e kulī nai 'a e kaungā-'api?" Nā'e toe lahi ange 'a e malimali 'a Lokisī.

"Fēfē hoku ve'e matapā 'i mu'á?"

"Ko ha ki'i sikueli nai?"

Nā'e kata pē 'a Mrs. Pangikē mo pehē, "Oiauē." "Nā'e 'ikai ke u 'ilo'i nā'e tokolahi fau e fanga ki'i manu 'oku nau 'ofa 'iate aú! Ka nā'e tokoni 'a e matala'i'akau ke u ongo'i 'oku ou makehe."

Nā'e fu'u fiefia 'a Lokisī. Nā'a ne fiefia 'i he'ene tokoni ke toe malimali 'a Mrs. Pangikē. ●

Na e hoko a e talanoá ni i he Lunaiteti Siteiti.